

ادبي ۽ غير ادبي ٻوليءَ ۾ تفاوت (Discrepancies between literary and non-literary languages)

Abstract:

Literary language is different and unique than most other uses of language, the purpose of writing on this topic is to capture the attention of the creator that a unique style of the language is essential to the creation. Literature created by non-literary language cannot produce a strong impression. By placing an irrelevant, non-abstract and unobtrusive words in the creation, literature will become stand out and dry, thereby the literary color inadequate and then no matter how good the idea may be, it doesn't significant impact on the reader.

Literary language is unusual and effective language as compared to non-literary language and is more important in its ability to convey thoughtful messages. Literary language is more beautiful than all other forms of language, because it has a mix of fun and fluency, which is created with a plethora of words and phrases.

ٻوليون ڪڏهن ۽ ڪيئن وجود ۾ آيون، ان موضوع تي ٿيل تحقيق مان معلوم ٿئي ٿو ته بنيادي طور تي ٻوليون فقط انساني رابطي جي ذريعي طور وجود ۾ آيون. ٻوليءَ جي وجود بابت تمام گهڻا نظريا پيش ڪيا ويا آهن. علم البشر جي ڄاڻوءَ گورڊن هيوز (Gordon Hewes) دنيا ۾ ٻولين جي وجود بابت پيش ڪيل نظرين ۽ رايين جو تعداد ڏهه هزار کان به وڌيڪ ٻڌايو آهي. (1)

انهن نظرين ۾ سُر تار وارو نظريو (The Musical Theory) به آهي، جنهن جو تعلق شاعريءَ سان به جڙي ٿو. سُر تار واري نظريي جي وضاحت هن ريت ڪئي وئي آهي ته:

”ابتدائي دور ۾ وڏا ۽ ڊگها لفظ موجود هئا، جي سُر جي ذريعي ظاهر ڪيا ويندا هئا، اهوئي سبب آهي، جو ابتدائي تحرير به نظم ۾ هئي نه ڪي نثر ۾. انسان اوائل ۾ ڳائڻ سگهيو ۽ پوءِ ڳالهائڻ.“ (2)

جيتوڻيڪ هن نظريي جي پختي ثابتي هت ناهي اچي سگهي ۽ انهيءَ نظريي کي ڪن ماهرن رد به ڪيو آهي، پر جيڪڏهن اهو نظريو ڪنهن حد تائين درست به آهي ته ٻوليءَ جو وجود شاعراڻي انداز ۾ ٿيو آهي ته پوءِ ادبي ۽ غير ادبي ٻوليءَ وارو سرشتوان دور سان تعلق رکي ٿو، جڏهن ٻولين هن دنيا ۾ وجود ورتو هوندو.

پر اهي ڳالهيون اڃا غير واضح ۽ مستند ناهن، تنهنڪري ٻوليءَ جي مختلف روپن ۾ وري واري سلسلي جي شروعات ٻن رخن کان باقاعدي نظر اچي ٿي، هڪڙو رخ جنهن منجهان ادبي ۽ غير ادبي ٻوليءَ جي مختلف هئڻ جو سڌيءَ ريت پتو پئي ٿو، اهو لوڪ ادب آهي، لوڪ ادب ئي ادبي ٻوليءَ جو آڳاٽو نمونو آهي ۽ انهيءَ کي سامهون رکي چئي سگهجي ٿو ته ادبي ٻوليءَ جي پيدائش به گهڻي آڳاٽي آهي. ٻولين جيڪي روپ تبديل ڪيا، انهن جو پيورو مختلف علمن جي وجود ۾ اچڻ واري دور سان تعلق رکي ٿو. جيئن جيئن نوان علم وجود وٺندا ويا تيئن تيئن ٻوليون به نوان رخ اختيار ڪنديون ويون.

ٻولين جي پيدائش کان هن وقت تائين ڪيترائي مختلف علم وجود ۾ اچي چڪا آهن، جن جي بنياد تي ڪنهن به هڪ ٻوليءَ کي استعمال جي لحاظ کان مختلف قسمن ۾ ورهائي سگهجي ٿو. جيئن: سائنس، جاگرافي، فلسفو، تاريخ، صحافت ۽ ٻيا ڪيترائي علم آهن، جن جي استعمال ۾ ايندڙ ٻولي پلي ساڳي هجي پر پوءِ به استعمال ۽ اسلوب جي لحاظ کان اها گهڻي مختلف هوندي آهي. وري عام ڳالهائجندي ٻولي ته ويتر سڀني علمن ۽ ادب لاءِ استعمال ٿيندڙ ٻوليءَ کان مختلف ٿئي ٿي. غير ادبي ٻوليءَ جي اصطلاح مان ظاهر ٿئي ٿو ته غير ادبي ٻولي اهڙي ٻوليءَ کي چيو وڃي ٿو، جيڪا ادب کان هتي ٻين عام ڪمن، علمن ۽ عملن ۾ استعمال ٿيندي هجي، ادبي ۽ غير ادبي ٻوليءَ جي فرق مان مراد اها ناهي ته اهي ڪي به مختلف ٻوليون آهن. ڏٺو وڃي ته غير ادبي ڪي غير معياري به نه ٿو ڪوئي سگهجي، بلڪ هن موضوع جو مقصد، فقط ان ڳالهه کي واضح ڪرڻ آهي ته جيڪا ادب لاءِ ٻولي استعمال ٿئي ٿي، ان ٻوليءَ ۽ جيڪا ادب کان سواءِ باقي مڙني سلسلن ۾ استعمال ٿئي ٿي، انهن جي استعمال ۾ فرق کي سمجهي سگهجي. يا ائين ڪئي چئجي ته اهي ٻوليءَ جون به مختلف صورتون آهن ۽ هڪ ٻوليءَ جون ڪيتريون ئي صورتون ٿي سگهن ٿيون. ان ڳالهه جي ثابتي هن حوالي مان پرکي سگهجي ٿي:

”ايڪ زبان ميں بهي مختلف استعمال کي شڪلين ميں۔ عام زبان اور ادبي زبان دونوں زبان کے

استعمال کي دو شڪلين ميں۔ امڙا، تقريباً هر زبان استعمال کي ان دو اقسام پر مشتمل ہے۔“ (3)۔

انگريزي ادب ۾ ادبي ۽ غير ادبي ٻوليءَ جي موضوع تي چڱو ڇوڪو لکيو ويو آهي ۽ اردو ادب ۾ پڻ هن موضوع تي قلم کنيو ويو آهي پر سنڌيءَ ۾ هن موضوع تي تمام گهٽ لکيو ويو آهي. ايترو آهي جو اڪثر تخليقن جي تنقيدي ڇنڊڇاڻ ڪرڻ وقت ادبي ٻوليءَ تي ڳالهائون ٿيون ۽ انهيءَ سلسلي ۾ ادبي ٻولي ڪهڙي هئڻ گهرجي ۽ غير ادبي ٻولي ڪهڙين ڳالهين ۾ ادبي ٻوليءَ کان مختلف ٿئي ٿي؟ ان کي وضاحت ڪيو ويو آهي. ادبي ۽ غير ادبي ٻوليءَ ۾ ڪهڙيون ڳالهون مختلف آهن، انهن ڳالهين کي وضاحت هيٺ آڻڻ کان اڳ اهو ضروري آهي ته ٻوليءَ جي انهن صورتن کي ڌار ڌار واضح ڪجي ته جيئن پرکجي ته ادبي ٻولي ۽ غير ادبي ٻوليءَ جي دائرن کي پرکي سگهجي.

غير ادبي ٻولي (Non-literary language):

غير ادبي ٻوليءَ جو استعمال سائنس، تاريخ، فلسفي، اقتصاديت، سياست، ٽيڪنالاجي، صحافت وغيره جي شعبن ۾ ٿئي ٿو ۽ گڏوگڏ روزانو عام گفتگوءَ واري ٻولي پڻ غير ادبي ٻوليءَ جي دائري ۾ اچي ٿي. ائين ناهي ته ڪو اها ٻولي ڪا غير معياري آهي، پر ان جي بيان جو اندازا سادو سڌو هوندو آهي. غير ادبي ٻولي فقط ضرورت مطابق استعمال ٿيندي آهي، تنهنڪري ان تي شعوري طرح سان سوچي يا لفظن ۽ جملن ۾ حسناڪي پيدا ڪرڻ طرف ڪو ڌيان ناهي ڏنو ويندو. پر ان جي برعڪس ادب کي تخليق ڪرڻ وقت، ڳولي چونڊي معياري ۽ خوبصورت لفظن کي استعمال ڪيو ويندو آهي، جنهنڪري ادبي ٻولي، غير ادبي ٻوليءَ کان وڌيڪ خوبصورت هوندي آهي. عام ٻوليءَ بابت حڪيم فتح محمد سيوهاڻيءَ لکيو آهي ته:

”سچ پچ ٻولي اها آهي، جا ننڍو ڳالهائي ته وڏو سمجهي، وڏو ڳالهائي ته ننڍو سمجهي؛ شهري ڳالهائي ته ڳوٺاڻو سمجهي، ڳوٺاڻو ڳالهائي ته شهري سمجهي؛ زال ڳالهائي ته مڙس سمجهي، مڙس ڳالهائي ته زال سمجهي؛ پڙهيل ڳالهائي ته اڻ پڙهيل سمجهي؛ اڻ پڙهيل ڳالهائي ته پڙهيل سمجهي؛ هندو ڳالهائي ته مسلمان سمجهي، مسلمان ڳالهائي ته هندو سمجهي، اها آهي نچ ۽ اصلي ٻولي ۽ انهيءَ جوئي نالو آهي عام ٻولي.“ (4)

حڪيم صاحب عام ٻوليءَ جي وڌيڪ وضاحتن ۾ ان جو درجو، ادبي ٻوليءَ کان گهٽ ٻڌائي ٿو، سندس ئي لفظن ۾.

”عام ٻوليءَ ۾ رنگيني نه هوندي آهي. ان کان فقط مطلب ۽ مراد سمجھڻ ۽ سمجھائڻ جوئي ڪم ورتو ويندو آهي. اهڙي ٻولي هندو ۽ مسلمانن جي مجلسن، شهر ۽ بهراڙيءَ وارن جي ملاقاتن، گهرن ۽ بازارين، ڌنڌي ۽ واپار جي منڊين ۾ عام طرح ڳالهائي ويندي آهي. اهڙي ٻولي سوچ ۽ ويچار کانسواءِ اوچتوئي اوچتو واتان نڪرندي آهي. اهڙي ٻولي ڳالهائيندڙ ڳالهائڻ وقت پاڻ کي نه هندو سمجهندو آهي ۽ نه مسلمان، هو اهڙي وقت پاڻ کي فقط سنڌي سمجهندو آهي. اهڙي ٻولي، ڳالهائيندڙ ۽ ٻڌندڙ جي وچ ۾ گڏيل ملڪيت وانگي معلوم ٿيندي آهي. ’عام‘ ۽ ’نچ‘ ٻولي، ٻوليءَ جو هيٺيون درجو آهي ۽ ادبي ٻولي، ٻوليءَ جو مٿيون درجو.“ (5)

مٿين ٻنهي حوالن مان صاف ظاهر آهي ته عام ٻوليءَ ۾ ڪنهن به طرح جو ڪو علامتي انداز ناهي هوندو نه ان ۾ جمالياتي رنگ ڀريل هوندو آهي ۽ نه ئي وزناتنا ۽ اثرائتا جملا هوندا آهن، پر ان جي پيٽ ۾ ادبي ٻولي وڌيڪ اثرائتي هوندي آهي، جيڪا علامتي انداز جي لحاظ کان ڪڏهن ڪڏهن ايتري ته ويڙهيل سيڙهيل هوندي آهي، جو ڪيترا دفعا ورجائڻ کان پوءِ وڃي مقصد تائين رسائي ٿيندي آهي. عام ٻوليءَ جي بي وضاحت هن حوالي مان ڏسي سگهجي ٿي:

”عام زبان کسی خاص زبان کا عام استعمال ہوتا ہے۔ اس طرح یہ عام بولچے اور الفاظ پر مشتمل ہے، جو ہر ایک کے لئے قابل فہم ہوتا ہے۔ دوسرے لفظوں میں، عام زبان سے مراد وہ زبان ہے، جو عام لوگوں کی روزانہ کی بنیاد پر استعمال ہوتی ہے۔ اس میں ذیلی زمرہ بات بھی میں جیسے رسمی استعمال، غیر رسمی استعمال وغیرہ۔“ (6)

عام زندگيءَ ۾ ڳالهائي ويندڙ ٻولي ۽ ادب کان هٽي ڪري باقي علمن ۾ استعمال ٿيندڙ ٻولي اهڙي قسم جي ٿئي ٿي، جنهن جو مقصد فقط رابطي ۽ پيغام جي پوراڻي تائين محدود هوندو آهي، ان ۾ باضابطا طور دلچسپ بڻائڻ جي لاءِ لساني لحاظ کان ڪابه ڪوشش ناهي ڪئي ويندي، يعني ان ۾ رس چس ڀرڻ جي ضرورت محسوس ناهي ٿيندي. ان جو هڪ سبب اهو به آهي ته اها ٻولي غير لطيفي علمن سان تعلق رکندي آهي.

ادبي ٻولي (Literary language)

سادن لفظن ۾ ادبي ٻولي اها هوندي آهي، جيڪا ادب جي مختلف صنفن ۾ استعمال ٿئي ٿي. حالانڪ ادب جي لاءِ اڪثر ڏاهن جو چوڻ آهي ته اها ٻولي عام فھر، سادي سليس ۽ فطري سپاءَ سان ٺھڪندڙ ٻولي ھئڻ گھرجي ۽ ان ڳالھ ۾ ڪوشڪ ناهي ته ادب جي لاءِ اھڙي ئي ٻولي ھئڻ گھرجي، جيڪا ھر عام توڙي خاص، ننڍي توڙي وڏي کي آسانيءَ سان سمجھ ۾ اچي وڃي، پر ان ۾ جمالياتي رنگ ڀرڻ جي لاءِ ٿوري محنت جي ضرورت پوندي آهي. خيال کي خوبصورت ۽ مؤثر انداز ۾ تڏھن ئي پيش ڪري سگھجي ٿو. جڏھن ٻولي منفرد ۽ اثرائتي ھجي، اھا ڳالھ صاف ظاھر آھي ته ٻوليءَ کي زندہ رھڻ جي لاءِ ادب جي خاص ضرورت ناهي هوندي پر ادب کي ٻوليءَ جي ھر حال ۾ ضرورت پوندي آهي، ھن ڏس ۾ نائيجيريا يونيورسٽي (University of Nigeria) جي انگريزي ٻولي ۽ ادب جي استاد ۽ محقق اميچي اخوانيا (Amечи Akwanya) لکيو آهي ته:

"Literature is language or nothing. It is not any language at all"(7)

ھن وڌيڪ لکيو آھي ته:

"Literature is an act of language"(8).

مٿين ٻنھي حوالن مان صاف ظاھر آھي ته ادب ٻوليءَ کان سواءِ ڪجھ بہ ناهي ۽ ادب ٻوليءَ جي ڪار وھنوار لاءِ ڀڻ مانائتو ڪردار ادا ڪري ٿو. ھتي غور ڪرڻ جھڙي ڳالھ اھا آھي ته ادب کي فقط ٻوليءَ جي ضرورت ناهي هوندي، بلڪ ادب کي سھڻي، سببتي، سڌريل ۽ موھيندڙ ٻوليءَ جي ضرورت هوندي آهي. جنھن ۾ ٻوليءَ جي پختي استعمال سان گڏ، مٺن ۽ موھيندڙن لفظن، استعارن، تشبيھن، ترڪيبن، قافين ۽ رديفن کان ويندي جملن جي نفاست تائين جي ضرورت پوندي آهي.

ادب جو پنھنجو دائرو ٿئي ٿو، پھريائين ته اھڙي قسم جا نظريا پيش ڪيا ويا ھئا ته ھر تحرير کي ادب چئجي ٿو، پر ھاڻي اھو ثابت ٿي چڪو آھي ته ھر تحرير ادب ناهي هوندي، ادب جا ڪجھ اصول ۽ قاعدا ٿين ٿا، جيڪي تحريرون انھن قاعدن جي زمري کان ٻاھر هونديون آهن، انھن کي ادبي تحريرون تسليم نٿو ڪري سگھجي ۽ اھڙن قاعدن ۽ ضابطن ۾ ٻولي بہ شامل آھي، يعني ادب جي لاءِ ادبي ٻولي ھئڻ بہ ضروري هوندي آهي.

اردو ٻوليءَ جي ڏاهي ابوالاثر حفيظ ادبي ۽ غير ادبي تحريرن جي لحاظ کان
ڪجهه ڳالهين تي بحث ڪندي جيڪي نتيجا ڪڍيا آهن، اُهي هي آهن:

- 1- غير ادبي تحريرن ۾ اظهارِ محض مقصود هوندا آهن، جيڪي ادبي تحريرن کي حزن اظهارِ جي ڊگهي ڊگهي ڏيکاري ٿو.
- 2- ادبي تحريرن کي مواد عام انساني ڊگهي ڊگهي ڏيکاري ٿو، جيڪو ادبي تحريرن کي لاءِ يه شرط ضروري ناهي.
- 3- غير ادبي تحريرن کي ڪتابت کي پابند ناهي، جيڪي ادبي تحريرن کي لاءِ يه پابندي ضروري هوندي آهي.
- 4- ادبي تحريرن ۾ مصنف تخيل جي ڪم لاءِ ڏيکاري ٿو، جيڪي غير ادبي تحريرن ۾ قائلن جي ڏيکاري ٿو.
- 5- ادبي تحريرن ۾ جذبن کي اهميت ڏني هوندي آهي، جيڪي غير ادبي تحريرن ۾ جذبات و احساسات جي باري ۾ تعلق هوندي آهي.
- 6- ادبي تحريرن کي مقصد سرٿي ناهي، جيڪي غير ادبي تحريرن ۾ مقصد سرٿي ناهي، جيڪي غير ادبي تحريرن کي ترسيل کي بنيادي اهميت حاصل هوندي آهي. (9)

مٿئين حوالي ۾ ادبي تحريرن تي لکيو ويو آهي، پر جيئن ته ادبي تحريرن جي بناوت ۾ ادبي ٻوليءَ جو به اهم حصو هوندو آهي، ان جي ڪري مذڪوره حوالي ۾ وضاحت ڪيل نڪتن کي ادبي ۽ غير ادبي ٻوليءَ جي تناظر ۾ پڻ رکي سگهجي ٿو. ادبي تحريرن ۾ ڪهڙيون ٽين ٽيون ۽ انهن جي ٻولي ڪهڙي هئڻ گهرجي، هن موضوع تي انٽرنيشنل جرنل آف آرٽس ۽ هيومنٽيز (International Journal of Arts and Humanities) ۾ شايع ٿيل هڪ تحقيقي مقالي ۾ ناول جي ٻوليءَ تي ڳالهائيندي انگريزي ٻوليءَ جي ڏاهي ايوا جي. او (Awa, J. O) جيڪي اهم ڳالهين کي اخذ ڪيون آهن، انهن کي هيٺ رڪجي ٿو:

"That writing which is more emotionally moving than
intellectually instructive;
that writing which primarily deals with a make-believe
world;
that writing whose language is highly connotative rather
than denotative,
that writing which is symbolic rather than literal,
that writing which is figurative rather than plain;
that writing we regard as "verbal works of art",
that writing that is remarked by its functionality and
imaginative import; that writing in which ideas are
wrapped up in symbols, images, concepts;

that writing which normally catapults us into another world
of appearance and reality through the powers of the
imagination;
that writing in which the aesthetic function dominates;
that writing in which the ultimate aim of the author is to
produce an object of art.(10)

مٿين ڳالهين جو سڌو سنئون تعلق ادبي لکڻين سان آهي، مٿي بيان ڪيل
نڪتن ۾ هڪ نڪتو اهڙو به آهي ته ادب جي لاءِ اهڙي ٻولي هجي جيڪا رس چس
واري هجي ۽ موهيندڙ هجي. اهڙي نه هجي جيڪا ادب جي لحاظ کان اڻ نمڪندڙ
هجي.

ٻوليءَ جو ادب جي دنيا ۾ وڏو ڪردار ٿئي ٿو، سنو ادب تخليق به تڏهن ٿي
سگهندو آهي جڏهن ليکڪ کي ٻوليءَ تي عبور حاصل هجي ۽ خود ٻولي لغت جي
حوالي سان وسيع هجي. ريني ويلڪيٽ ۽ آئسٽين ويرين (Wellek and Austin
Rene Warren) پنهنجي ادب ۽ ٻوليءَ بابت پيش ڪيل نظرين ۾ لکيو آهي ته:

Language is the material of literature as stone or
bronze is of sculpture."(11)

مٿئين حوالي مان ادب جي لاءِ ٻوليءَ جي استعمال جو ڪيترو ڪردار آهي، ان
جو پورو پتو پئجي وڃي ٿو، پر هڪ اضافي ڳالهه طور چئي سگهجي ٿو ته ادب جي لاءِ
فقط ٻولي ئي ضروري ناهي هوندي، بلڪ ادب جي لاءِ ادبي ٻولي ئي گهربل هوندي آهي.
ادبي ٻولي ڪهڙي هوندي آهي، ان بابت نهايت خوبصورت ۽ پر لطف انداز ۾ حڪيم
فتح محمد سيوهاڻيءَ لکيو آهي ته:

”ادبي ٻوليءَ جو درجو ’عام‘ ٻوليءَ کان بالا ۽ برتر آهي. انهيءَ درجي جي
ٻوليءَ کي ادب ۽ ساهت سڏبو آهي. ٻولي انهيءَ درجي ۾ اچي، هڪ
گلزار پر بهار بنجي پوي ٿي.“(12)

هيٺ ادبي ٻوليءَ جي چند خاصيتن کي حڪيم فتح محمد سيوهاڻيءَ جي
ڪتاب ”آفتاب ادب عرف ساهت جو سج“ مان کڻي پيش ڪجي ٿو ته جيئن ادبي ٻوليءَ
بابت وڌيڪ چٽائي ٿي سگهي.

(1) ادبي زبان اها چٽي، جنهن جي حرفن ۽ لفظن جا آواز، بد

آواز جانورن جهڙا نه هجن، بلڪ سُرِيلا ۽ سواڊي هجن. منجهن
مڪروهيت ۽ گرائني يا ته بلڪل نه هجي، يا هجي ته بلڪل گهٽ.

(2) ادبي زبان ۾ اصطلاح ۽ محاورا، تشبيهيون ۽ ڪنڀا، مثال ۾
پهاڪا گهڻا هوندا آهن، انهيءَ ڪري فصاحت ۽ بلاغت جون خوبيون
به منجهس ججهيون هونديون آهن، جي قدرت جي نظارن ۽ انقلابن
موجب، ملڪ جي رسمن ۽ رواجن پٽاندر، ماڻهن جي طبيعتن ۽ سڀاڻن
موافق گهڙيل هونديون آهن.

(3) دنيا جي هر ڪنهن شيءِ جا نالا ۽ هر ڪنهن معنيٰ جا لفظ
ادبي زبان ۾ ڳولبا آهن: جيڪڏهن ڪن لفظن ۽ نالن جي وٽس گهڻائي
هوندي آهي، ته ٻئي هنڌان به هٿ ڪري، پورا ٿو ڪندي آهي.

(4) ادبي زبان ۾ هڪ معنيٰ لاءِ گهڻا لفظ ۽ هڪ لفظ جون گهڻيون
معنائون هونديون آهن.

(5) هر قافيه ۽ ٽڪ پائي لفظ، پڻ سرحرفيءَ وارا لفظ به ادبي زبان
جي خاص خوبيون مان هڪڙي خوبي آهي.

(6) ادبي زبان ڌارين ٻولين مان به ڪيترائي لفظ پاڻ وٽ آڻي،
پنهنجا بنائي ڇڏيندي آهي، يعني منجهس جذب ۽ هضم ڪرڻ جي
طاقت چڱي هوندي آهي. جيتوڻيڪ ڪڏهن وٽس ادبي لفظن جي ڪمي ۽
ڪوتاهي نه به هجي، ته به پنهنجي ساهت وڌائڻ ۽ سينگارڻ لاءِ بنا
ڪنهن هٿڪ ۽ هٻڪ جي، ٻين ادبي ٻولين کان به مدد وٺڻ عيب نه
سمجهندي آهي.

(7) ادبي ٻوليءَ جي هيءَ به خاصيت هوندي آهي، جو ٻين ٻولين
کي پنهنجي ذخيري ۽ خزاني مان مدد ڏيڻ ۾ ڪوتاهي ۽ ڪنجوسي نه
ڪري، بلڪ ڪشاديءَ دل سان سخاوت جو هٿ ڊگهيري، پنهنجو مال
ڪڍي ٻئي جي اڳيان رکي.

(8) جئن جئن دنيا ۾ علم ۽ هنر پيا وڌندا، سائنس جون ايجادون
ٻيون ٿينديون، نيون نيون شيون ٻيون معلوم ٿينديون، نوان نوان

اصطلاح پيا گهڙبا، تنن تنن سڌريل ۽ ادبي زبان اهڙن علمن ۽ هنرن، اهڙن اصطلاحن ۽ ايجادن جي معنائن لاءِ پاڻ وٽان نه، ته ٻين سڌرين ۽ ادبي ٻولين مان وٺي، ڪي نه ڪي لفظ پيش ڪري سگهندي، ۽ انهيءَ ڏس ۾ پوئتي نه پوندي.

(9) ادبي زبان ۾ هيءَ به لياقت هوندي آهي، جو هن ۾ جيڪڏهن انسائيڪلو پيڊيا Encyclopedia يعني علمن ۽ هنرن جو ذخيرو تيار ڪجي، ته ڪري سگهجي.

(10) ادبي زبان ۾ صرف ۽ نحو جا قاعدا ۽ قانون جاچبا ڪڍي، ته قدرت جي طرفان برابر موجود هوندا، جن کي ترتيب ڏيئي، عملي صورت ۾ آڻي سگهيو.

(11) سڌريل ۽ ادبي زبان ۾ ”علم بديع و بيان“ ۽ ”علم معاني“ جو خزانو (جنهن جو بيان هيٺ ايندو) خوب ڀريل هوندو. (13).

ادبي ۽ غير ادبي ٻوليءَ ۾ فرق

ادبي ۽ غير ادبي ٻوليءَ ۾ ڪهڙو فرق آهي، هن موضوع تي اسٽريٽ ڪلائڊ يونيورسٽيءَ جي پروفيسر نائيجل فيب (Prof Nigel Fabb) ٻوليءَ، فلسفي ۽ ادب جهڙن علمن جي ڀرپور ڄاڻ رکندڙ، ڊگهو بحث ڪيو آهي، سندس مقالي جو عنوان ئي آهي، ادبي ٻولي ۽ عام ٻولي. (Literary language and ordinary language) سندس پيش ڪيل وضاحتن مان اهم ڳالهين جي هيٺ چنڊڇاڻ ڪجي ٿي، هن لکيو آهي ته:

"Poems, novels, oral narratives, songs, and other literary texts are composed in language which may be different from ordinary language. Include various rearrangements or alterations of words, sounds and syntax." (14)

پروفيسر نائيجل فيب صاف لفظن ۾ ٻڌايو آهي ته نظم، ناول، لوڪ گيتن ۽ ٻين ادبي تحريرن ۾ استعمال ٿيندڙ ٻولي، عام ٻوليءَ کان ڪيترين ئي ڳالهين جي ڪري مختلف ٿئي ٿي، جنهن ۾ لسانياتي حوالي سان به ڪيترائي فرق ٿين ٿا، هوانهيءَ ڳالهه کي وڌيڪ وضاحت ڪندي لکي ٿو ته:

"Literary language can differ from ordinary language in its

lexicon, phonology and syntax, and may present distinctive interpretive difficulties. Literary language is more complex than ordinary language, and that this complexity is valued, perhaps because it has affective or epistemic cognitive effects"(15)

مذڪوره حوالي ۾ پروفيسر نائيجل فيب ورنڊار ڳالهيون ڪيون آهن. هن لکيو آهي ته ادبي ٻولي عام ٻوليءَ جي پيٽ ۾ سمجهڻ ۾ ڏکي هوندي آهي پر اها ڏکيائي جيڪا ليکڪ خيال کي ويڙهي سڙهي پيش ڪرڻ ۽ نئين انداز سان بيان ڪرڻ جي لاءِ پيدا ڪري ٿو، ان ڏکيائيءَ کي ادب ۾ وڏي اهميت حاصل آهي، ڇاڪاڻ ته انهيءَ انداز ۽ اسلوب جي ڪري ادبي تحرير اثرائتي ۽ غير معمولي نوعيت جي بڻجندي آهي. اردو ٻوليءَ جي هڪ ڏاهي ادبي ۽ غير ادبي ٻولي ۾ بنيادي فرق کي بيان ڪندي لکيو آهي ته:

”عام زبان اور ادبي زبان کے درميان بنيادي فرق یہ ہے کہ عام زبان، زبان میں لوگوں کے درميان سب سے زياده عام استعمال ہوتی ہے جبکہ ادبي زبان، زبان کی علامتی شکل ہے جو ادب میں اکثر استعمال ہوتی ہے۔“ (16)

عام ٻولي ڪنهن به خاص ٻوليءَ جو عام استعمال هوندي آهي ۽ ادبي ٻولي ڪنهن به خاص ٻوليءَ جي لفظن کي گهڙي، چونڊي، ننڍن ۽ خوبصورت جملن ۾ وڌڻ خيالن کي سمائي، علامتي انداز اختيار ڪري نهايت اثرائتي تخليق کي جنم ڏيڻ جي سگهه رکندي آهي. ادبي ٻولي ۽ هن ڏس ۾ هي حوالو ڏسي سگهجي ٿو:

”عام زبان کو عوام میں روزانہ کی بنیاد پر استعمال کیا جاتا ہے جبکہ ادبی زبان صرف ادبی تناظر میں استعمال ہوتی ہے۔“ (17)

ڪيترائي قلمڪار ادبي ۽ غير ادبي ٻوليءَ ۾ تفاوت کي محسوس ناهن ڪندا، جنهن جي نتيجي ۾ تخليق ٿيندڙ ادب معياري سرحدن کان گهڻو پري ٿي وڃي بيهندو آهي.

”عام ٻولي عالمن ۽ عام ماڻهن جي وچ ۾ خيالن جي ڏي وٺ جو هڪ وسيلو آهي، مگر ’ادبي ٻولي‘ خاص عالمن ۽ پڙهيلن، يا قدرتي ذات ڏٺين جي خاص ٻولي آهي. ’عام ٻولي علمي ٻولي ٿي نه ٿي سگهي. هوءَ

فقط ڳالهه بولھ ۽ عام گفتگو جي ٿي ڪم اچي سگھي ٿي. صرف ۽ نحو،
 فلسفو ۽ منطق، بديع ۽ بيان، هيئت ۽ هندسو، ۽ اهڙا ٻيا علوم ۽ فنون فقط
 ادبي زبان ۾ ٿي لکي سگھجن ٿا." (18)

مٿئين حوالي ۾ هڪ نئين پهلوءَ جو پتو پئي ٿو ته فقط ادبي ٻوليءَ ۾ ئي سڀني
 علمن کي لکڻ جي قابليت هوندي آهي. جيتوڻيڪ ادبي ٻوليءَ ۾ بلڪل اها سگھ
 موجود هوندي آهي، جو ان ۾ ڪنهن به علم کي لکي سگھجي ٿو، پر ادبي ٻولي مٿني
 علمن لاءِ صحيح ثابت نه ٿيندي، جيئن ميٿاميٽڪس، فزڪس يا حياتيات جي
 موضوعن کي جيڪڏهن ويهي ادبي ٻوليءَ ۾ لکبو ته اُهي سمجهڻ ڏکيا ٿي پوندا، اهڙي
 طرح انهن جي لاءِ وري ٻوليءَ جي هڪ الڳ شڪل جي ضرورت پوندي آهي.

هڪ ماهر لسانيات آندرياس وين ڪرينبرگ (Andreas van Crane burg)

ادبي ۽ غير ادبي ٻوليءَ جو تفاوت هڪ ناول جي تنقيدي اڀياس دوران پيش ڪيو آهي، جنهن
 ۾ صاف ٻڌايو اٿس ته ادب جي لاءِ ادبي ٻولي ئي ضروري هوندي آهي. سندس ئي لفظن ۾:

"The experiments showed one clear pattern: literary language tends to use a larger set of syntactic constructions than the language of non-literary novels. This also provides evidence for the hypothesis that literature employs a specific inventory of constructions. All evidence points to a notion of literature which to a substantial extent can be explained purely from internal, textual factors, rather than being determined by external, social factors." (19)

مٿئين حوالي ۾ ادبي ٻوليءَ جي ڪارج ۽ اهميت کي اڳيان رکي، ادب جي
 صحت ۽ ٻين علمن کان مختلف هجڻ وارين ڳالهين کي بيان ڪيو ويو آهي. اها ڳالهه
 چٽي آهي ته ادب جي هر پاسي تي ڳالهائڻ وقت ٻوليءَ کي سامهون رکيو ويندو آهي،
 ائين چوڻ غلط نه ٿيندو ته ٻولي ادب جي لاءِ زمين وارو ڪردار ادا ڪري ٿي جنهن تي
 ادب هلندو رهي ٿو ۽ جيئن ته ادب خود هڪڙو وسيع علم بڻجي چڪو آهي، تنهنڪري
 ان کي ٻوليءَ جي هڪ علحدي واٽ جي ضرورت پئي ٿي، جنهن سان ادب وڌيڪ
 چمڪدار ۽ صحتمند بڻجي ٿو. هيٺ ادبي ۽ غير ادبي ٻوليءَ جي تفاوت کي جزياتي
 انداز ۾ پيش ڪرڻ جي ڪوشش ڪجي ٿي، ته جيئن اهو پتو پئجي سگھي ته ٻوليءَ
 جي هنن صورتن ۾ ڪهڙي قسم جا فرق ٿين ٿا.

لسانياتي فرق (Linguistic Differences)

عام ٻولي ۽ ادبي ٻوليءَ ۾ لسانياتي لحاظ کان ڪيترائي فرق ٿين ٿا، جن ۾ نحوي بناوٽن جو فرق، صرفي بناوٽن جو فرق، لفظن جي اچارڻ ۾ فرق، معنوياتي فرق، بيمڪ جي نشانين جي استعمال جو فرق، لفظن جي گردان جو فرق وغيره شامل آهن. هيٺ جديد دور جي نامياري شاعر امداد حسينيءَ جي شاعريءَ جو مثال پيش ڪندي ان ڳالهه کي ثابت ڪرڻ جي ڪوشش ڪجي ٿي ته ادبي ٻولي ڪيئن غير ادبي ٻوليءَ کان لسانياتي طور تي مختلف ٿئي ٿي.

چيري جَر جَرات، بهران آءُ اُجهائڻ!
اندر جهڙو ڪورو ڪامي، مٿان وسي ٿي مات،
بهران آءُ اُجهائڻ!

منهنجي من ۾ مِچَ مچن ٿا، چڻي وٽن مان ڇاڻ،
بهران آءُ اُجهائڻ!

سُپنا سانوڻ جي سنڌوءَ جا، ڪُن ڪُن ۾ ڪڙڪاڻ،
بهران آءُ اُجهائڻ!

سوچن جي سنگين چپي ٿي، لُچي لوچ جي لات،
بهران آءُ اُجهائڻ!

پَر ڪري ڪوهڻي ويو آ، لوڻي پَر لپاڻ،
بهران آءُ اُجهائڻ!

اندر محل ۽ ماڙيون، بنگلا، جڳ مڳ جهاڙ، ڪٻاڻ،
بهران آءُ اُجهائڻ!

اندران اندران ڪامان پچران، اهڙي اُج اُساڻ،
بهران آءُ اُجهائڻ!

هت تريءَ جون ليڪون ڊانل، سڄي سموري واڻ،
بهران آءُ اُجهائڻ!

چوڏهينءَ جي چاندوڪي ڇت تي، هونئن هرياسي پاٽ،

بهران آءُ اُجهائڻ!

ميخ مغز ۾، کٽل ڪپار ۾ ڪرت ڪري ڪرڙاٽ،

بهران آءُ اُجهائڻ!

من متوالو، جيءُ جهڙالو، ور ور وڃ وراٽ،

بهران آءُ اُجهائڻ! (20)

امداد حسينيءَ جي انهن شاعراڻين ستن ۾ پهرين ڳالهه ته تجنيس حرفيءَ جو تمام گهڻو استعمال ٿيل آهي، جيڪو عام ڳالهائجنديا غير ادبي ٻوليءَ ۾ ناهي هوندو. ان کان علاوه مٿين ستن ۾ قافين جو ڏاڍو موهيندڙ استعمال ٿيل آهي، جيڪو هر ست ۾ نظر اچي ٿو نه فقط شعر جي قاعدن جي پورائي لاءِ قافيا رکيا ويا آهن پر اندروني قافين جو به خوب استعمال ٿيل آهي. اهو به اهو طريقو آهي، جيڪو غير ادبي ٻوليءَ طور استعمال ناهي ٿيندو. مٿي شعر جي پهريون جملي ”جيري جَرَ جَرات، بهران آءُ اُجهائڻ“ جيڪڏهن هن جملي کي عام ٻوليءَ ۾ آڻينداسين ته غلط ٿي پوندو ڇاڪاڻ ته جملي ۾ زمان جي لحاظ کان پوريءَ پت پڌرائي ناهي ٿيل. فاعل جو استعمال وچ جملي ۾ رکيل آهي، هي طريقو به عام ڳالهائجنديا ٻوليءَ طور استعمال ۾ ناهي هوندو، ڇاڪاڻ ته خاص طور تي فاعل کي پهريائين رکيو ويندو آهي، پر ڪڏهن ڪڏهن عام ڳالهائڻ ۾ اهڙي قسم جو استعمال ٿي ويندو آهي. اهڙيءَ طرح ادب لاءِ استعمال ٿيندڙ ٻولي غير ادبي ٻوليءَ کان ڪيترين ئي ڳالهين جي ڪري مختلف هوندي آهي. هيٺ ٻن نثري ٽڪرن ۾ ان ڳالهه کي ثابت ڪرڻ جي ڪوشش ڪجي ٿي.

”اڪرن، خيالن ۽ سوچن جو گهاتو جهنگ هو. هڪ اڪر ٻئي اڪر کي رد

ٿي ڪيو، هڪ رستي ٻئي رستي کي ٿي ڪٽيو جنهن رستي تي وڃ اهو

رستو ڪنهن منزل تي پهچائڻ جي بدران، سوالي نشان بڻجي، اڳيان

اُڀو ٿي ٿي بيٺو.“ (21)

مٿيون نثري ٽڪرو آغا سليم جي ناول ”هم اوست“ مان کنيو ويو آهي، مٿين جملن ۾ هڪ طرح جون فلسفي ڳالهيون سمايل آهن، جيڪڏهن عام معنيٰ ۾ هنن جملن کي آڻينداسين ته غلط ٿي پوندا ڇو ته مٿي لکيل آهي ته ”اڪرن، خيالن ۽ سوچن

جو گھاتو جهنگ هو“ هاڻي اڪرن، خيان يا سوچن جو جهنگ ڪيئن ٿي سگهي ٿو؟ اهڙي طرح عام يا غير ادبي لکتن ۾ بلڪل سادا ۽ سڌا جملا رکيل هوندا آهن پر ادبي ٻوليءَ ۾ تشبيهن، علامتن، ترڪيبن، استعارن وغيره جي مدد سان هڪ منفرد اسلوب جوڙيو ويندو آهي، جنهن جي ڪري ڪيترائي لسانياتي تفاوت پيدا ٿيندا آهن. غلام رباني آگرو سنڌي نثر جو وڏو نالو آهي، سندس اسلوب منفرد آهي، سندس مشهور ڪتابن ”جهڙا گل گلاب جا“ ۽ ”ماڻهو شهر پنيور جا“ ۾ استعمال ٿيل ٻولي ۽ اسلوب نهايت اثرائتو ۽ خوبصورت آهي. هن هڪ هنڌ پنهنجي مرحوم دوست صديق سالڪ جي سوانحي خاڪي جي پڄاڻي هنن لفظن سان ڪئي آهي:

” هن پيري پنهنجي پيءُ جي قبر تي اڪيلي وٺي هئي، ’برٿ ڊي ڪارڊ‘ لکي، سر جي تيليءَ ۾ قبر جي سيرانديءَ کان ٻڌي آئي هئي. مون اهو ڪارڊ پڙهڻ جي ڪوشش ڪئي: ’ تون دنيا ۾ سڀ کان پيارو پيءُ هئين بابا! اڄوڪو منهنجو جنم جو ڏينهن ڏاڍو ڏک ۾ گذريو...!‘ مان ان کان وڌيڪ پڙهي نه سگهيس. ان ڏينهن برسات وسي هئي، سالڪ جي قبر آلي هئي. منهنجي اکين جا ڳوڙها سندس آليءَ قبر ۾ آسانيءَ سان جذب ٿي ويا“ (22)

ادبي ٻوليءَ جو جنم تخليقي قوت/ذات سان ٿيندو آهي. شاعريءَ جي لاءِ ته اها راءِ عام آهي ته شاعري ذات آهي، الهام آهي، هن طرح جي رايين ۾ اختلاف جي گنجائش موجود آهي، پر ڪجهه تخليقون ايتريون ته جوهر ۽ جمال ۾ ڪمال تي رسيل هونديون آهن جو واقعي عقل حيران رهجي ويندو آهي ۽ اهو تسليم ڪرڻ تي مجبور ٿي پوندو آهي ته اها واقعي قدرت طرفان عطا ٿيل ذات آهي. هاڻي جيڪڏهن ان ڳالهه سان متفق ٿجي ٿو ته شاعري قدرت طرفان عطا ٿيل ذات آهي ته پوءِ ائين به چئي سگهجي ٿو ته ادبي ٻولي به انهيءَ ذات جو هڪ حصو آهي، ڇاڪاڻ ته خيال ٻوليءَ کان سواءِ ڪوبه وجود نٿو رکي. جيئن چيو ويو آهي ته:

"Language is the 'dress of thought"(22)

غير ادبي ٻوليءَ جي جيستائين ڳالهه آهي ته ان ۾ ايترا چرڪائيندڙ خيال ناهن رکيا ويندا، تنهنڪري ادبي ۽ غير ادبي ٻولي ۾ هڪ فرق اهو هوندو آهي، جو ادبي

ٻولي اندر جي پيڙائن جي نتيجي ۾ خيال ساڻ ڪٿي پاڻمراڻو ٻاهر ايندي آهي، جڏهن ته غير ادبي ٻولي عام رسمي طرح سان پئي استعمال ٿيندي آهي، ادبي ٻولي پاڻمراڻو ليڪڪ جي داخلي قوتن جي ذريعي خيالن کي خوبصورت ويس ڍڪائڻ خاطر پيدا ٿيندي آهي ۽ ان جو تعلق انساني ڪيفيتن سان هوندو آهي، تنهنڪري اها هر وقت تي پيدا ناهي ٿيندي، اها مختلف احساسات جي نتيجي ۾ اڻ مندائتيءَ ريت پيدا ٿيندي آهي، جڏهن ته غير ادبي ٻولي رسمي طور تي هر وقت پيدا ٿيندي رهي ٿي. پر جيئن ته ادبي ٻوليءَ جا خود به گهڻا پاسا ٿين ٿا، تنهنڪري جيستائين تخليقي ٻوليءَ جو خيال آهي ته اها فقط تخليقي ادب سان سلهاڙيل رهڻ تائين محدود ڪري سگهجي ٿي.

صاف ظاهر آهي ته ادبي ٻوليءَ جي ڪارج واري قوت غير ادبي ٻوليءَ ۾ بنهه پيدا ٿي نٿي سگهي. عام ٻولي ته انساني ذهن ۾ ماحولياتي اثرن هيٺ پاڻمراڻو جمع پئي ٿيندي آهي ۽ پوءِ ضرورت جي وقت ۾ زبان تي اچي ويندي آهي پر ادب ۾ انهيءَ عام ٻوليءَ کي سهڻو بڻائڻ لاءِ ڪيترن ئي ڪلاڪن تائين محنت ڪئي ويندي آهي ۽ سچ ته اها ٻولي ايتري محنت کان پوءِ به ممتاز حيثيت تڏهن ماڻيندي آهي، جڏهن اها ٻولي تخليقي نوعيت جي هوندي آهي.

انفراديت (Uniqueness)

ادبي ۽ غير ادبي ٻوليءَ ۾ هڪ فرق اهو به هوندو آهي جو، غير ادبي ٻوليءَ ۾ لکندڙ کي سندس تحرير مان سڃاڻي ناهي سگهيو، پر ادب جي اها وڏي خوبي آهي ته لکت منجهان ئي سڃاڻي وٺبو آهي ته هيءَ تحرير ڪنهن جي آهي، پر ان جي لاءِ ليڪڪ کي وڏي محنت سان منفرد اسلوب پيدا ڪرڻو پوندو آهي ۽ هن ڏس ۾ به ٻوليءَ جو ڪردار اهم هوندو آهي. ان جا به ڪيترائي مثال ڏئي سگهجن ٿا، مثال طور شاهه عبداللطيف ڀٽائي، شيخ اياز، آغا سليم، استاد بخاري، ڊاڪٽر تنوير، جمال ابڙو ۽ ٻيا ڪيترائي شاعر ۽ ليڪڪ آهن، جن جي تحريرن کي پڙهڻ سان بنا حوالي سڃاڻي سگهيو آهي ته هيءَ تحرير ڪنهن جي آهي. ساڳيءَ طرح غير ادبي انداز ۾ لکيل تحرير سان انفراديت جڙي ناهي سگهندي، هن ڳالهه جي ثابتي هن حوالي مان به ڏسي سگهجي ٿي:

”غير ادبي تحريرن کي برعڪس ادبي تحريرن ۾ مصنفن کي اسلوب کي ذريعي اس کي

ذات بهي اٿلار پاتي هوندي. اس کي ذريعي هم بان لپيٽي ميں ڪه يه شعر مير ڪا به يا غالب ڪا،

يعني مصنف کي ذات اس کي تخليق ميں شامل هوندي هوندي.“ (24)

اهڙيءَ طرح ادبي ٻولي ڪنهن به قلمڪار جي انفراديت پيدا ڪرڻ ۾ پڻ اهم ڪردار ادا ڪري ٿي.

اسلوبيات (Stylistics):

ادبي تحرير يا ادبي تخليق ڪيتري قدر ڪارائتي ۽ قابل آهي، ان بحث کي الڳ علم جي حيثيت ڏني وئي آهي، جنهن کي اسلوبيات (stylistics) چيو وڃي ٿو. جيئن مٿي بيان ڪري چڪا آهيون ته غير ادبي ٻوليءَ جون به ڪيتريون ئي صورتون ٿين ٿيون ساڳيءَ طرح ادب جا پڻ ڪيترائي پاسا، ڪيتريون ئي صنفون ٿين ٿيون، جن ۾ پڻ ٻوليءَ جي استعمال جي نوعيت علحدي ٿئي ٿي. هن ڳالهه جو وڏو مثال ته نثر ۽ نظم جي ٻوليءَ جو آهي. نثر ۽ نظم جي ٻوليءَ ۾ وڏو تفاوت ٿئي ٿو، ڇاڪاڻ ته نظم ۾ وزن جا قاعدا لاڳو ٿين ٿا، تنهنڪري ان ۾ ڊيگهه کي جاءِ ناهي هوندي ۽ نثر ۾ ٻوليءَ جي ڊيگهه به تسليم ڪئي وڃي ٿي. ڪجهه ليکڪن جي نثري لکڻين مان به نظم جهڙو رنگ پسي سگهجي ٿو، پر پوءِ به اها نظم جي هوبهو ٻولي نٿي ٿي سگهي. ادبي تحريرن جي اهڙي قسم جي چنڊچاڻ يا ائين ڪڍي چئجي ته ادب ۾ ٻوليءَ جي استعمال ۽ چنڊچاڻ جي علم کي ئي اسلوبيات چيو وڃي ٿو. هن علم جو سڌو سنئون تعلق ادبي تنقيد سان آهي. انگريزي اصطلاحن جي هڪ لغت ۾ ان علم بابت لکيو ويو آهي ته:

"The linguistic study of literature, known as 'stylistics' or 'linguistic criticism.'"(25)

مٿئين بحث جو مقصد ان ڳالهه کي وضاحت ڪرڻ هو ته ادبي ٻوليءَ جو اڀياس ٿي ادبي ٻولي ۽ غير ادبي ٻوليءَ جي الڳ هئڻ يا ڪهڙي ٻولي ڪيتري قدر ادبي رنگ ۾ رڱيل آهي، ان کي واضح ڪرڻ ۾ اهم ڪردار ادا ڪري ٿو ۽ انهيءَ علم کي اسلوبيات چيو وڃي ٿو.

نتيجو:

جملن ۾ سوچي سمجهي ٺهڪندڙ ۽ گهڙيل لفظ استعمال ڪرڻ، ساڳئي آواز واري اکر سان شروع ٿيندڙ لفظ گڏ رکڻ، قافين وارن لفظن جو وڌ کان وڌ استعمال ڪرڻ، اصطلاحن ۽ ٻين لفظ وغيره کي ٻين اهڙي قسم جي شعوري ڪوشش جي نتيجي ۾ جيڪا تحرير جڙي ٿي اها ادبي ٻولي هوندي آهي. ادبي ٻولي تحرير کي اثرائتو ۽ پُر لطف بڻائيندي آهي، جنهن کي وري وري پڙهڻ لاءِ دل چوندِي آهي ۽ اها تحرير ياد ڪرڻ ۾ به سولي ٿي پوندي آهي. جملن ۾ اڻ ٺهڪندڙ، اڻ ٺهڪندڙ ڪمرا ۽ اڻ گهڙيل لفظ

رڪن سان تحرير رُڪي ۽ خشڪ بڻجي پوندي ۽ پوءِ خيال ڪيڏو به سٺو ڇو نه هجي اهو پڙهندڙ کي پنهنجي سحر انگيزيءَ ۾ لپيٽي ناهي سگهندو. ادبي ٻولي هر لحاظ کان غير ادبي ٻوليءَ کان وڌيڪ اثرائتي، ڪارائتي، وڙنائتي ۽ خيال توڙي پيغام کي مؤثر انداز ۾ پيش ڪرڻ جي پوري سگهه رکندي آهي. ڪڏهن ڪڏهن خيال سادو ۽ روايتي هوندي به ٻوليءَ جي ڪري ڏاڍو سگهارو بڻجي پوندو آهي. ٻوليءَ جي خوبصورت ترين صورتن ۾ سڀ کان اڳيڙي صورت ادبي ٻولي واري آهي، ڇاڪاڻ ته ان ۾ ميناڄ ۽ لطف اندوز روائي هوندي آهي، جيڪا لفظن ۽ جملن جي گهڙت سان پيدا ڪئي ويندي آهي. بهرحال اهو سمجهي ڇڏڻ ضروري آهي ته ادبي ٻولي ڪيترين ئي ڳالهين جي ڪري ٻوليءَ جي ٻين استعمالن جي پيٽ ۾ مختلف ۽ منفرد ٿئي ٿي.

حوالا

1. Gordon Hewes, `Language Origins`, a bibliography, second edition, Morton, the Hague, 1974.
2. جتوئي، علي نواز، پروفيسر، 'علم لسان ۽ سنڌي زبان'، سنڌي ٻوليءَ جو بااختيار ادارو، حيدرآباد، ڇاپو ٽيون، 2018ع، ص 73.
3. https://ur.weblogographic.com/difference_between_ordinary_language
4. سيوهاڻي، حڪيم فتح محمد، 'آفتاب ادب عرف ساهت جو سج'، سنڌي ادبي بورڊ، ڄام شورو، ڇاپو چوٿون، 1983ع، ص 4.
5. ايضاً، ص 11.
6. https://ur.weblogographic.com/difference_between_ordinary_language
7. Amechi Akwanya, (Article) "Literature and the Possibilities of Language Function", Volume 11, Number 2, 2015, Volume 11, Number 2, 2015, p.420.
8. Ibid
9. نقوی، صدف، 'گوهر ادب (اصنافِ نظم و نثر کا مفصل جائزہ)', پبلشر: مثال پبلشرز ادبی-اور-غیر-ادبی-تحریروں-میں-فرق-اقتباس-از-گوهر-ادب-صدف-نقوی-89534 /<https://www.urduweb.org/mehfil/threads>
10. Awa, J. O. (2014). Lexico-Syntactic creativity in the African Novel: A stylistic study of the works of the new generation Nigerian novelists. Ph.D. Thesis. p.2
11. Wellek and Warren in Nnabuihe (2004, p. 15)
12. سيوهاڻي، حڪيم فتح محمد، 'آفتاب ادب عرف ساهت جو سج'، سنڌي ادبي بورڊ، ڄام شورو، ڇاپو چوٿون، 1983ع، ص 9.
13. ايضاً، 16، 17، 18.

14. F, Nigel Fabb, "Is literary language a development of ordinary language?" Version of 29 July 2009, corr. 25_11_09, To be published in Lingua. P.17.
15. Ibid
16. https://ur.weblogographic.com/difference_between_ordinary_language
17. Ibid
18. سیوہاٹی، حکیم فتح محمد، 'آفتاب ادب عرف ساهت جو سج'، سنڌي ادبي بورڊ، ڄام شورو، ڇاپو چوٿون، 1983ع، ص 19.
19. van Cranenburgh, Andreas and Bod, Rens, "A Data-Oriented Model of Literary Language", booktitle: "Proceedings of the 15th Conference of the {E}uropean Chapter of the Association for Computational Linguistics: Volume 1, Long Papers", (2017), publisher: Association for Computational Linguistics. p1236.
20. حسيني، امداد، 'ڪرڻي جهڙو پل'، سنڌي ادبي بورڊ، ڄام شورو، 2012ع، ص 322.
21. آغا سليم، 'هم اوست'، سنڌ سلامت ڪتاب گهر، پي ڊي ايف ڪاپي، ص 41.
22. آگرو، غلام رباني، 'جهڙا گل گلاب جا' حصو ٻيو، ڇاپو پهرين 1991ع، سنڌي ادبي بورڊ ڄام شورو، ص 538.
22. Bahram Behin, "Aspects of the Role of Language in Creating Literary Effect" A Thesis Submitted towards the Degree of Doctor of Philosophy, May 1997 p.20.
23. نقوی، صدف، 'گوهر ادب (اصناف نظم و نثر کا مفصل جائزہ)'، پبلشر: مثال پبلشرز
<https://www.urduweb.org/mehfil/threads> / ادبی - اور - غیر - ادبی - تحریروں - میں - فرق - آفتاب - از - گوهر - ادب - صدف - نقوی - 89534 /
24. Peter Childs and Roger Fowler, "The Routledge Dictionary of Literary Terms" This edition published 2006 by Routledge, 2 Park Square, Milton Park, Abingdon, Oxon OX14 4RN. p. 127.